

## Fork Lift Trucks jew Forklifters (FLT)



**Fork Lift Trucks (FLT) jew Forklifters** kif inhuma magħrufin, huma wżati estensivament fl-industrija u huma biċċa għodda utili ħafna. Sfortunatament spiss nisimgħu b'incidenti li jinvolvu FLT. Kull sena jseħħu numru sostanzjali ta' incidenti li jikkawżaw korrimenti u anki mwiet. Dawn l-incidenti jfissru ħafna tbatija għall-persuni nvoluti u l-familji tagħhom kif ukoll danni materjali, sfrattu tax-xogħol u spejjeż għal min iħaddem.

### X'Tgħid il-Liġi

Skont il-liġi tas-Saħħa u Sigurtà fuq il-Post tax-Xogħol, min iħaddem għandu l-obbligu li jħares u jipproteġi s-saħħa u s-sigurtà tal-ħaddiema. Il-parti tal-liġi li tikkonċerna l-FLT insibuha fir-Regolamenti dwar Apparati tax-Xogħol (Bżonnijiet Minimi għas-Sigurtà u s-Saħħa), L.S. 424.30. Min iħaddem għandu jiżgura li dan il-makkinarju għandhom isirulu spezzjonijiet perjodiċi u testijiet minn persuna kompetenti u dawn għandhom jiġu rreġistrati u miżmuma għal perjodu minimu ta' sentejn. Jekk jirriżulta li hemm xi difetti jew ħsarat, dawn iridu jiġu rranġati qabel ikompli jintuża l-FLT. Min iħaddem għandu jiżgura li ssir manutenzjoni adegwata u rekord ta' din tkun miżmuma kif imiss. Ħadd m'għandu jitħalla jsuq jew iħaddem FLT jekk ma jkunx magħżul, imħarreg u awtorizzat. Din il-persuna għandha tkun responsabbli, affidabbli u kompetenti, kif ukoll f'saħħitha fizikament u mentalment. B'hekk tkun konxja tal-perikli u r-riskji sabiex tkun tista tevita incidenti. Għandu jiġi żgurat li l-FLT jkollu struttura li tipproteġi s-sewwieq fil-każ li l-FLT jinqaleb u minn xi oġġetti li jistgħu jaqgħu fuqu

### X'Għandu jsir meta jintuża FLT?

- Iċ-ċwieviet tal-FLT jittieħdu biss minn min hu awtorizzat.
- Fejn hu possibbli, FLT u nies mexjin għandhom jinżammu separati.
- Doqq il-*horn* f'kantunieri u quddiem bibien.
- Suq bil-mod, speċjalment meta qed iddur, bil-frieket 150 mm 'il fuq mill-art (fejn hu possibbli) u tieqaf f'daqqa.

- Dejjem ħares 'l fejn tkun qed issuq u uża l-mirja meta ssuq lura.
- Meta tinzel mill-FLT ara li ttella' l-brejk.
- Qabel terfa' xi oġġett, ara li hemm spazju biżżejjed u li ma jistgħux jaqgħu oġġetti fuq in-nies.
- Meta titla' jew tinzel mill-FLT, oqgħod attent u uża l-*handles* jew skali.

#### **Qatt m'għandek:**

- Terfa' persuna fuq il-frieket jekk mhux f'gagġa magħmula apposta u ċċertifikata minn persuna kompetenti.
- Tħaddem il-FLT minn barra l-kabina.
- Terfa' oġġetti meta hemm xi persuna qrib tagħhom.
- Tħalli nies jgħaddu minn taħt il-frieket.
- Terfa' oġġetti li mhumiex stabbli.
- Iggorr passigġieri.
- Tgħaddi minn fuq *cables* jew pajpijiet.
- Issuq bit-tagħbija mgħollija.
- Issuq b'tagħbija li ma tħallix tara fejn sejjer. Jekk dan mhux possibli, għandu jkun hemm assistent li jiggwidak.
- Issuq fuq art mhux adegwata (mhux lixxa).
- Tħaddem il-FLT b'magna tal-*petrol* jew *diesel* f'post magħluq jew mhux ventilat sew.

#### **Il-FLT għandu jinżamm f'kundizzjoni tajba u ssirlu manutenzjoni regolari li tiegħu ħsieb:**

- It-*tyres*
- Il-brejkijiet
- Il-livelli ta' l-ilma, żejt u *fuel*
- Il-batterija
- Sistemi idrawliċi u mekkaniċi ta' l-irfigħ
- Struttura ġenerali tal-FLT
- Sinjali akustiċi
- Dwal
- Mirja

Kull min juża l-FLT għandu jkun konxju ta' dan kollu. Niftakru li l-FLT mhux ġugarell u fl-idejn żbaljati jista' jkun arma li kapaċi tagħmel ħafna ħsara. Għalhekk ħadd m'għandu jkun prużuntuż u joffri li jagħmel xogħol li mhux imarregħ għalih u HADD ma jista' jqabbdek tagħmel xogħol li ma tkunx imħarregħ għalih.